

Tíðindi til føroyingar uttanlanda stuðla av tí føroysku sjómanskirkjuni.

Vinnuháskúlin fær spildurnýggja brúgváutgerð

Útbúgving av okkara sjófolki til at sigla á heimsins høvum hevur verið ein av hornasteinunum í føroyskari vinnumenning í mong mong ár. Hesum slóðbrótandi arbeiði hava sjóvinnuskúlarnir í Havn og Klaksvík staðið fyri. Umframt góðar lærarakreftir, so hava útgerð og amboð á skúlunum eisini átt ein týðandi lut í hesi menning, og dagurin í gjár varð eitt týðandi vegamót á Vinnuháskúlanum í so máta, tá landsstýriskvinnan í skúlamálum, Rigmor Dam, trýsti á knøttin og harvið tók í brúk spildurnýggju og sera framkomnu útgerðina – brúgvasimulatorar frá norsku fyrirkuni Kongsberg. Talan er um eina sera kolveltandi hending fyri skúlan, nú næmingarnir heilt sleppa undan at fara umborð á Brimil og onnur skip at taka tann partin av útbúgvingini, sum fer fram á brúnni. Nú hevur skúlin ognað sær eina fullkomna tøkniliga loysn við brúgvasimulatorum, ið lyftur upp skúlan á eitt altjóða støði. Høli eru innrættað í kjallarahæddini á skúlanum við stórum telduskíggjum og øðrum útbúnaði, har næmingarnir sleppa at royna seg – sum var talan um at vera úti á havinum.

Ein av innbodnu gestunum henda hátíðardagin var royndi skiparin á Norrønu, Hendrik Hammer, sum helt fyri, at framkomna útgerðin ger, at næmingarnir koma so nær veruleikanum, sum hugsast kann. Hann var ovfarin av, hvussu nær veruleikanum ein kemur við hesi útgerðini.

Tað var annars stjórin á skúlanum, Wilhelm Petersen, sum beyð teimum innbodnu vælkommum.

Hann fegnaðist um hetta stóra framstigið, sum saman við øðrum nýggjum tiltøkum á skúlanum hevur kostað umleið 10 mill. kr. Nakað av útgerðini er vorðin sponsorað av eitt nú oljufelagnum Statoil, meðan skúlin sjálvur hevur staðið fyri hesi nýggjasta og umfangandi uppdateringini.

Navigare nesses est

Tað var eisini ein sera hugtikin og fegin landsstýriskvinna í skúlamálum, sum “klipti snórin” í sambandi við tiltakið. Rigmor Dam frøddist um hetta stóra framstig og segði m.a.:

“Sum landsstýriskvinna í mentmálum er tað mær ein sonn gleði at verða við til hesa samkomuna á Vinnuháskúlanum í dag, í sambandi við at nýggju brúgvasimulatorarnir verða tiknir í nýtslu.

“Navigare nesses est!” segði rómverski generalurin Pompejus hin stóri. Norsku víkingarnir høvdu ikki sett búgv á hesum oyggjum, um teir ikki kendu kynstrini at sigla og føra skip.

Tá vóru tað sólin, stjørnurnar og seinni kumpassin og loggið, sum vóru álitid í allari navigatióin. Men soleiðis er ikki longur. Nú hevur tøkkin tikið yvir, og vit kunnu fara á langfart og læra siglingarkynstrið í einum eftirgjørdum heimi – í einum simulatori.

Tað er hugaligt at síggja, tá ið lærustovnar taka ábyrgd og fremja uppgávur, ið flyta skúlan risafet fram á leið.

Hetta er hent, nú Vinnuháskúlin hevur dagført allar sínar brúgvasimulatorar til eitt støði, sum er millum tað besta, ið finst á marknaðinum í dag.

Hetta er gott fyri næmingar, vinnuna og maritimu Føroyar.

Brúgvasimulatorarnir á Vinnuháskúlanum mugu til einahvørja tíð tryggja eina nútímans frálæru og venjing til næmingar og uttanhýsis skeiðsluttakarar, soleiðis at altjóða reglur á maritima økinum kunnu verða lærd á skúlunum.

Nú øll vinnubrøv verða endurnýggjað, hava inntøkurnar frá skeiðsvirksemi verið hægri enn vanligt og partur av hesum er brúktur til hesa íløguna. Tí er eisini talan um, at maritima vinnan við hesum hevur fingið nakað aftur fyri at hava brúkt skúlan. Tað er gleðiligt við einum góðum samstarvi.

Eg skal takka Vinnuháskúlanum fyri stóra arbeiðið, sum er gjørt, við at leggja alt hetta til rættis. Hetta er gjørt í góðum samstarvi við fyrirkuna Kongsberg, sum veitara, ið eisini eigur eina takk uppiborna. Tað er gott at hava rokkið málinum – fyri at vit í dagsins hátøkniliga samfelag framvegis kunnu siga tey so kendu orðini: “Navigare nesses est” – tað er neyðugt at sigla.”

Kelda: olja.fo

Antares.fo

Tvey mótsigandi tilmæli um fiskidagar

23.06.2016 - 09:02

So hendi tað aftur!

Havstovan mælir til ógvusligar skerjingar í fiskidøggunum og Fiskidaganevndin mælir til óbroytt tal av fiskidøgum.

Er ringt at spáa um fiskiskap so er ikki ringt at spáa um tilmælini, sum á hvørjum ári skulu vera grundarlag undir ásetingini av fiskidøgum. Tað sama hendir hvørja ferð. Annað tilmælið sigur “drívið

á at fiska”, meðan hitt sigur (næstan) “leggið flotan”. Og út frá hesum mótsøgnunum skulu politikarar taka støðu.

Ósamdir um alt

Eitt er at partarnir eru ósamdir um tilmælini, men tað sum verri er, er at partarnir eru heldur ikki samdir um, hvussu støðan er hjá fiskastovnunum.

Havstovan sigur, at upsastovnurin er hampiliga væl fyri, meðan toska- og hýsustovnarnir á Landgrunninum eru so illa fyri, at teir eru undir minstamarkinum fyri, hvat verður mett at vera ráðiligt.

Fiskidaganevndin sigur beint øvugt. Hon sigur at meira er til av toski nú enn fyri fáum árum síðani og toskurin er feitur. Eisini verður mett at tilgongdin av toski er góð. Hýsustovnurin er eisini í framgongd, men sambært Fiskidaganevndini er ivasamt, hvussu støðan er við upsanum.

Politikararnir sleppa at velja

Nú liggur bólturin hjá landsstýrismanninum við fiskivinnumálum, sum á ólavsoyku skal leggja uppskot fyri løgtingið um fiskidagar fyri komandi ár. Síðani er tað upp til løgtingsfólkinu at taka støðu.

- Men hvat skulu tey byggja støðutakanina á?

Samgonguskjalið sigur, at allur fiskiskapur skal vera lívfrøðiliga, búskaparliga og samfelagsliga burðardyggur, so spennandi verður at vita, um tað merkir, at tilráðingin hjá Havstovuni verður fylgt, ella um tað er tilráðingin hjá Fiskidaganevndini ið lurtað verður eftir. Helst verður ein millumloysn funnin - og hon skuldi ikki verið trupul at funnið, tí sera langt er ímillum partarnar.

Í 2008 legði táverandi landsstýrismaður, Tórbjørn Jacobsen, uppskot fyri tingið um at skerja fiskidagarnar hjá húkaflotanum og trolbátum við 50 prosentum og hjá partrolarunum við 20 prosentum. Tað førði til politiskan ruðuleika.

Nordlysid.fo

Týska blaðið BILD nýtir serligt agn til ensku veljararnar

23.06.2016 - 09:30

“Vit góðtaka málið, um tit verða verandi í ES.”

Týska blaðið BILD brúkar í dag eitt heilt serligt agn, fyri at lokka ensku veljararnar til at atkvøða fyri at verða verandi í ES.

Líka síðani 1966, tá Ongland og Vesturtýskland spældu HM-finalu í fótbólta, (sum Ongland vann 4 - 2), hevur ósemja verið um tað eina málið. Bólturin rakti yvirleggjaran og brast niður í vøllin. Í Onglandi verður hildið, at bólturin var innanfyri, meðan týskarar eru sannførdir um, at hann var uttanfyri.

Dómarin segði, at bólturin hevði verið inni.

BILD skrivar, at um ensku veljararnir á fólkaatkvøðuni í dag siga ja til ES, so vilja týskarar góðkenna 50 ára gamla málið.

- Sig so at gamalt agn ikki kann brúkast.

Nordlysid.fo

Einans 25 skip til fiskiskap undir Føroyum ein vanligan fiskidag

23.06.2016 - 09:33

Umleið 50% av landgrunninum uttanfyri 12 fjóðringar er friðaður fyri trolveiðu ein part av árinum ella alt árið. Stórar minkingar eru í innsatsinum (tal av skipum og bátum og tal av fiskidøgum), og av somu orsök er royndin minkað heilt nógv. Harumframt eru móguleikarnir hjá skipum og bátum nógv avmarkaðir av friðaðum økjum. Fiskidaganevndin er av teirri greiðu fatan, at verandi innsatur ikki ávirkar botnfiskastovnarnir undir Føroyum skeivan vegin.

Ein vanligan fiskidag eru einans 25 fiskiskip til fiskiskap undir Føroyum, sigur fiskidaganevndin.

14,10 trolarar í bólki 2

4,32 línuskip í bólki 3

0,66 +utróðrabátar í bólki 4a

1,89 útróðrabátar í bólki 4b

2,24 útróðrabátar í bólki 4t

2,50 útróðrabátar í bólki 5a

Nordlysid.fo

Nýggj bók um heimsins fiskivinnu

23.06.2016 - 10:28

Mánadagin 5. juli kemur bókin "Fiskiskapur - fjølbroyttar ásetingar," sum Óli Samró, búskaparfrøðingur og fiskivinnuráðgevi, hevur skrivað. Bókin lýsir, hvussu fiskivinnan kring heimin er skipað, og hvussu ymisku fiskivinnuskipanirnar virka og roynast á heimsins høvum.

Brot úr bókini:

"Fjølbroytt er, hvussu londini áseta, hvørjum fiskivinnan skal tæna, og hvør tað er, ið eigur fiskin. Í Føroyum er orðingin: "... ogn Føroya fólks." Í Norra: "... ligg til fellesskapet i Noreg", í Íslandi: "...standi undir lífsafkomu og hagsæld þjóðarinnar".

Í øllum londum eru stríðsmál millum samfelagsbólkar. Politisku og vinnuligu áhugamálini eru ymisk og stór.

Nøkur halda, at kvotur er besta loysnin, meðan onnur halda fiskidagar. Stríð er um, hvussu loyvir eiga at útlutast, eftir søguligum fiskiskapi ella boðin út á marknaði. Ósemja er um, annaðhvørt útlendingar kunna eiga fiskiskip og loyvir, ella ikki.

Áskoðanirnar eru nógvvar.

Bókin "Fiskiskapur - fjølbroyttar ásetingar" fæst í bókabúðunum 5. juli 2016.

Nordlysid.fo

Vit hava fingið triggjar ella fyra fiskar í morgun

23.06.2016 - 11:36

Tað sigur skiparin á Sigurfara í morgun. Sigurfari er á upsaveiðu norðanfyri. Teir royna við snellu, og hava verið í vinnu alt ári. Jógvan Olsen, skipari sigur, at upsi er at kalla ikki til. Tað er nógvur seiður til, men upsi er at kalla ongin.

Vit finga ein dag í januar upp á 10.000 pund av Upsa og síðani er helst ongin túrur komin upp á 10.000 pund.

Í síðstu viku finga vit 7000 pund á einum túri sum vardi í seks dagar, umleið helvtin var smátt.

Sambært Fiskamarknaðinum, so er prísurin fyri stóran upsa 10 krónur kilo ímeðan tað smæsta fer fyri 4 kr. kg. Hetta eru bruttoprísir hjá FMF.

Fyrr finga vit hampuligan prís fyri seiðin, men síðani høvdavirkið gavst fór tann prísurin í botn.

Triggjar stórir útróðarabátar royna við snellu eftir upsa og teir lata allir líka illa at, tað er snøgt sagt ongin upsi at fáa, segði ein skipari, tað svimja seiðir kring oyggjarnar, men upsi er ongin, í hvussu so er fæst hann ikki við snelluni.

Nordlysid.fo

Bjørnt Samuelsen, løgtingskvinna, reisir spurningin um taðing

23.06.2016 - 11:38

Bjørnt Samuelsen, løgtingskvinna fyri Tjóðveldi, hevur sett Sirið Stenberg, landsstýrskvinnu, ein sonevndan §52a fyrispurning viðvíkjandi taðing.

Bjørnt Samuelsen vil millum annað hava at vita, hvussu tryggjað verður, at tøð ið verða sprænd á bøin, ikki gera skaða á viðbrekin náttúruøki, fuglalív og sjáldsamar plantur, og hvussu verður tryggjað, at tøðini ikki enda í drekkivatni, áum og vøtnum.

Løgtingskinnan vísir á eina kunngerð frá 2012, sum skal tryggja, at taðing ikki elvir til dálking av umhvørvinum, heilsuvanda ella ampa í nærumhvørvinum. Hon spyr landsstýrskvinnuna, um hon metir at kunngerðin røkkur hesum endamálinum.

Eisini spyr Bjørnt Samuelsen um taðing, tá lendið er fryst, ella kavi liggur, og um landsstýrskvinnan er samd við serfrøðingum ið hava víst á, at taðing við fiskaúrløgu kann fara illa við viðbreknum lendi.

Hon spyr eisini um eftirlitið við taðingini og um landsstýrskvinnan ætlar at tryggja, at viðbrekin øki verða eyðmerkt og vard, so tey ikki fáa varandi mein av óhepnari taðing.

Bílig burturbeining heldur enn góðsking av lendi

Í viðmerkingunum til fyrispurningin vísir Bjørnt Samuelsen á tíðningin av, at øll taðing verður gjørd eftir forskriftunum.

"Javnan síggjast spor eftir óhepnari taðing í náttúruni – eitt nú restir av fiskasúrløgu á kavafonnum, mykju á frystari jørð ella alt ov nær vøtnum og áum," sigur Bjørnt Samuelsen. Hon vísir á, at onkur hevur sagt, at taðingin í fleiri førum snýr seg um bíliga burturbeining av lívrinum burturkasti, heldur enn góðsking av lendum, og at fyrilitalleys taðingin kann gera óbótaligan skaða á viðbrekin náttúruøki.

Sambært tingskipanini skulu §52a fyrispurningar svarast í seinasta lagi 10 yrkadagar eftir, at spurningurin er latin inn.

Nordlysid.fo

McFadden aftur á Summar Festivalin

Summar Festivalurin fær spennandi boyband-vitjan úr Írlandi

Teir lögdu heimin fyri sínar føtur við stórseljandi og stórhittandi dreingjabólkunum Westlife og Boyzone. Nú koma Brian McFadden og Keith Duffy á Summar Festivalin við teirra nýggjum bólki Boyzlife, har teir framføra tað besta hjá Westlife og Boyzone.

Brian McFadden er gamal kenningur hjá Summar Festivalinum, tí í 2005 hevði hann eina framúr konsert á Vágsbøi. McFadden tók festivalin og froyingar við stormi, og síðani framførsluni hevur hann ynskt at sleppa aftur til Føroya at vitja. Tað fær hann høvi til, nú hann og Keith Duffy, sum var ein av sangarunum í Boyzone, koma til Føroya at framføra á Summar Festivalinum.

Westlife, sum eisini hevur framført á Summar Festivalinum, var ein metseljandi dreingjabólkur. Sangir sum Flying Without Wings, My Love, If I Let You Go, Queen of my Heart, You Raise Me Up og nógvir aðrir struku inn á altjóða hitlistar

Boyzone var eitt av stóru nøvnunum í altjóða poppi gjøgnum 1990'ini, og teir hittaðu stórt við sangum sum No Matter What, Picture of You, Love Me For a Reason og Father and Son.

Nú leggur Summar Festivalurin upp til ársins poppløtu, tá ið Boyzlife framføra fantastiskar sangir hjá Westlife og Boyzone á Vágsbøi.

Summar Festivalurin verður hildin í døgnum frá 4. til 6. august.

Nordlysid.fo

Thor Frigg vitjar á fyrsta sinni í Føroyum

Eitt av teimum fyra nýggju veitingarskipunum hjá Thor í Hósvík kemur um vikuskiftið á sína fyrstu vitjan í Føroyum. Talan er um Thor Frigg, ið varð latið eigarunum um Ólavsoyru í fjør, og sum hevur 10 ára sáttmála við seismikkfelagið PGS, eins og hini trý nýggju systurskipini hava.

Í fjør fekk partafelagið Thor í Hósvík fyra nýggj veitingarskip, sum reiðarið lat byggja í Turkalandi.

Eitt av skipunum, Thor Magni, vitjaði í Føroyum hesa tíðina fyri einum ári síðani, og nú um vikuskiftið kemur næsta skipið á vitjan hendanvegin. Tað er Thor Frigg, sum hevur arbeitt saman við Ramform Vanguard, Ramform Sterling og eisini øðrum skipum hjá PGS. Talan hevur verið um uppgávur í bæði donskum og norskum sjóþki, eins og í sjóþki við Kongo og Angola.

Í løtuni arbeiðir skipið í norskum øki saman við nýggjasta skipinum hjá PGS, Ramform Thethys. Uppgávnar fevna um veiting av útgerð og provianti, at bunkra seismikkskipini, meðan tey arbeiða, og at syrgja fyri manningarskifti hjá skipunum, so tey sleppa undan at bróta arbeiðið av, meðan tað fer fram.

Thor Frigg roynist væl til endamálið, og leigarin av skipinum sigur seg vera sera væl nøgdan við bæði skip og manning. Fyri froyingar sigla við Thor Frigg, umframt fimm bulgarar og tveir filippinar.

Tey fyra nýggju skipini hava fingið nøvn úr norðurlendsku gudalæruni, eins og navnið á eiganum, Thor, stavar úr. Skipanøvnini, Thor Frigg, Thor Freya, Thor Magni og Thor Modi, eru somuleiðis í tráð við sjálvsøgdju javnstøðurættindini í okkara tíð við tveimum konufólka- og tveimum mannfólkanøvnunum.

Thor Frigg kemur á Fuglafjørð leygardagin at bunkra tungolju og fer væntandi avstað aftur einaferð seinnapartin sama dag.

Sí annars www.thor.fo

Nordlysid.fo

Høvi at stuðla Føroysku Sjómansmissiúnini

23-06-2016 - 09:01 - Jóanis Nielsen

Sunnudagin 26. juni er talvudagur fyri Føroysku Sjómansmissiúnina í kirkjunum.

Alt arbeiðið hjá Sjómansmissiúnini verður fíggað við gávum.

Talvudagurin er tí ein góður fíggarligur stuðul til stóra virksemið.

Byrjanin hjá Sjómansmissiúnini var í 1918, og hevur hon enn ein virknan leiklut millum sjófólkið.

Sjómansmissiúnin hevur ein trúboðara í fulltíðarstarvi.

Trúboðarin vitjar millum 300 og 400 skip og bátar árliga, umframt útlensk skip í Føroyum. Hann vitjar eisini árliga í Íslandi og í Grønlandi.

40 sjómanskvinnuringar við um 400 kvinnum eru knýttir at Sjómansmissiúnini.

Teir stuðla fíggarliga, við forbøn og geva umleið 1200 jólapakkar, sum árliga verða latnir sjófólkunum.

Sjómansmissiúnin letur froyriskum skipum bókakassa við sangbókum, bíbliu, lestrabók og andaktsbók.

Harafturat fáa tey dvd-filmar við kristiligum sangum og andaktum.

Sjómansmissiúnin roynir eisini at stimbra sjófólki at hava møtir og andaktir umborð og at vera tjaldmakarar (verka-trúboðarar), har tey starvast.

Sjómansmissiúnin hevur eitt staðbundið arbeiði uttanfyri Føroyar.

Tað er sjómansheimið Ørkin í Reykjavík, sum hátíðarhelt síni 25 ár 2. juni í ár.

Í fjør fór Sjómansmissiúnin eisini á Facebook, so at froyrisk sjófólk og onnur um allan heimin kunna njóta gott av virkseminum.

Stóra tøkk fyri allan stuðul til Froyisku Sjómansmissiúnina!

Jn.fo

Skørin er komin undan Íslandi við 120.000 pundum

23-06-2016 - 13:58 - Jóanis Nielsen

Vit skrivaðu í morgun, at Skørin var komin heim undan Íslandi við 60.000 pundun, tað var ikki rætt - Skørin hevur 120.000 pund, helmingurin toskur og rest kongafiskur, brosma, longa og hýsa, teir høvdu 10 setur.

Skørin byrjaði túrin útfyri Eysturlandinum, men fluttu seinni suðurum, har teir vóru til nú, teir fóru úr Føroyum 12. juni.

Vit á JN.fo tosaðu við skiparan - Knút Høgagarð - fyri løtu síðan, hann segði, at teir helst fara aftur til Íslands, tá ið teir fara nýggjan túr.

SKØRIN FD 750 - (935)	Avreiðingar havn..... RUNAVÍKAR HAVN Landing..... 23-06-2016 kl.06.00
Viðmerking til avreiðing:	Veiðubyrjan..... 12. juni 2016 Veiðuháttur..... Lína við Ísland

Fiskaslag	Viðmerking	Aldur	Goymt í	%	Nøgd	MP	Kr
Toskur - Stikkað	284ks.reytt- 154ks.gult-23ks.bl- 10ks.gr-35ks.svart	Allir Fiskidagar		30.900	15,61		482.349,00
Hýsa - Stikkað		Allir Fiskidagar		2.160	14,00		30.240,00
Upsi		Allir Fiskidagar		420	9,00		3.780,00
Brosma 1		Allir Fiskidagar		1.000	6,00		6.000,00
Brosma 2		Allir Fiskidagar		2.000	6,00		12.000,00
Brosma 3		Allir Fiskidagar		4.000	6,00		24.000,00
Brosma 4		Allir Fiskidagar		749	6,00		4.494,00
Longa 1		Allir Fiskidagar		2.000	11,00		22.000,00
Longa 2		Allir Fiskidagar		4.000	11,00		44.000,00
Longa 3		Allir		1.500	9,00		13.500,00

Longa 4	Fiskidagar Allir Fiskidagar	500	8,00	4.000,00
Longa 5	Allir Fiskidagar	64	4,00	256,00
Kongafiskur - Stikka	Allir Fiskidagar	7.261	8,76	63.606,36
Steinbítur	Allir Fiskidagar	240	8,00	1.920,00
Liri	Allir Fiskidagar	1.560	8,00	12.480,00
Havtaska	Allir Fiskidagar	20	23,00	460,00
Skøturavar	Allir Fiskidagar	60	20,00	1.200,00
		58.434	12,43	726.285,36

jn.fo

Niels Pauli og Steintór landa 130.000 pund av svartkalva

Partrolararnir Niels Pauli og Steintór landa í dag 130.000 pund av svartkalva í Hvalba. Teir hava hendan túrin roynt eystanfyrri.

Mett verður, at veiðan verður seld fyri góðar kr. 1,8 mill.

Skipini fara nýggjan túr í kvøld.

Jn.fo

Úr at gera hjá Mest

23.06.2016 - 13:42

Hjá Mest samtakinum hava tey úr at gera í hesum døgum.

Finnur Fríði er í turrdokkini, og Tummas T og Tróndur í Gøtu liggja við bryggju á Skála, har skipini verða málaði omandeks. Tummas T skal á beding hjá Mest í Tórshavn tá ið arbeiðið á Skála er gjørt, har botnurin á skipinum skál málast.

Tá ið Tummas T er liðugur, verður riggað til at fara til fiskiskap, og verður hetta helt stutt eftir Ólavsøku. Um tað verður fiskiskapur eftir sild, makreli ella brislingi er óvist.

Hjá Mest í Havn Standa Hav Tind og Samson á bedingini, og Jupiter, Eivind og Brimil liggja við bryggju. Portal.fo

Gongur framá við drive-in biografi í Runavík

23.06.2016 - 14:36

Tað gongur framá at skipa fyri útibiografi, sokallaðum drive-in biografi, í Runavík.

Tað er Jákup Lamhauge, sum stendur fyri verkætlanini, og nú er loyvið frá kommununi fingið til vega.

- Eg havi fingið loyvi frá býráðnum nú, og so skal eg á fund fyri at fáa tilskot til at prýða um økið, sigur Jákup Lamhauge.

Biografurin skal eftir ætlan vera í grótbrotinum aftan fyri Brotið, ella Bónus, og tað er har, ið prýðast skal um.

- Onkrar lampur skulu takast niður og aðrar skulu setast upp fyri at pynta um, sigur Jákup Lamhauge, og kanska verður okkurt annað pynt sett upp eisini, leggur hann aftrat.

Øll tøkni er eisini komin upp á pláss, og tað manglar bert at seta í ordra, sigur Jákup, ið væntar, og nýggi bil-biografurin verður klárur til heystar.

Portal.fo

Havstovan vertur fyri verkstovu um bleytan makrel

23.06.2016 - 16:21

Havstovan var 10. juni vertur fyri einari verkstovu um fyrbrigdið bleytur makrelur. Hetta skrivar Havstovan á heimasíðuni.

Sambært Havstovuni vísir stórir makrelur í Atlantshavinum seg at vera infiseraður við Kudoa

thyrsites, ið er ein smáveru innan myxosporidiur. Heimasíðan upplýsir eisini, at Varðin Pelagic fekk í lag kanningar av hesum fyrbrigdi farna heyst. Hesar kanningar blivu so fylgdar upp við einari verkstovu, har umboð fyri føroyskar granskingarstovnar hittust at kunna seg um fylgjurnar av Kudoa-infeksión. Sum serfrøðingur varð Dr. Arne Levsen frá NIFES í Bergen innkallaður. Íalt møttu 18 luttakarar til verkstovuna um Kudoa thyrsites. Hesi vóru umboð fyri:

Varðan Pelagic
Atlantic Fish Tech
Náttúruvísindadeildina
Fiskaaling
Havstovuna
Heilsufrøðiligu Starvsstovuna.

Sambært Havstovuni vóru tveir fyrilestrar fyrrapartin. Fyrst greiddi Dr. Jan Arge frá støðuni hjá makrelstovninum og nýggjastu kanningarúrslitunum. Síðani greiddi Dr. Arne Levsen frá trupulleikanum við Kudoa thyrsites í makreli og alifiski.

Seinapartin fingur luttakarar høvi til at luttaka beinleiðis í kanningum av Kudoa í makreli á Havstovuni og á Náttúruvísindadeildini, Fróðskaparsetur Føroya, umframt á Inova.
Portal.fo

Rókur og Rankin farnir at fiska svartkalva

23.06.2016 - 18:44

Rókur og Rankin fóru av Runavík sunnukvøldið, og teir skulu fiska svartkalva undir Føroyum.

Hetta er fyrsti túrurin hjá Róki, eftir at teir hava verið í Peterhead, har skipið er sandblást, vatnblást og annað umfatandi viðlíkahald er gjørt.

Rókur kom aftur á Runavík í síðstu viku, og tá fór Lerkur til Peterhead, har sama arbeiðið skal gerast við Lerk.

Upplýst verður frá Faroe Origin at Heykur og Falkur júst eru farnir nýggjan túr, og í dag landar Skørin umleið 60.000 pund, og at Sigmund kemur at landa í morgin.

Portal.fo

NSÍ knógvaði B36 við bert 10 monnum

23.06.2016 - 20:34

Fyrsti dysturin í 16. umfari og seinasta umfari undan summersteðginum í Effodeildini varð leiktur í kvøld.

Hetta var ein dystur, sum upprunaliga skuldi spælast í morgin samstundis sum hinir fýra, men varð ístaðin framskundaður til í kvøld. Orsøkin er at B36, sum í kvøld var á vitjan hjá NSÍ skal av landinum í morgin og til Malta, har Champions League dystur bíðar týsdagin.

Men tað var ikki júst sum B36 ynskti í dag, tí meistararnir megnaðu ikki at fáa nakað stig við aftur til Havnar, hóast NSÍ leikarin Jákup Andrias Gaardbo fekk sítt annað gula kort longu tá 22 minuttir vóru leiktir. Hinvegin fekk NSÍ trý stig og tvey mál, meðan B36 bara megnaði at skora eitt mál.

Fyrst brotsspark beint fyri hálvleik, sum kom eftir at bólturin rakti hondina á verjuleikaranum hjá B36, Hørður Askham. Klæmint A. Olsen varð settur at skjóta og hann var tryggur og legði NSÍ á odda 1-0, sum eisini var støðan í steðginum.

Í seinna hálvleiki royndi B36 at trýsta og komu til nakrar málmøguleikar, men tað eydnaðist ikki meistarunum at fáa bóltin í netið. Hinvegin var tað NSÍ, sum økti um leiðsluna til 2-0 og tað var aftur Klæmint A. Olsen. Hesaferð tá góðir 70 minuttir vóru leiktir.

Í tíðini sum dómari hevði lagt afturat, minkaði Høgni Eysturoy um munin fyri B36 til støðuna 2-1, sum eisini gjørdist úrslitið av dystinum.

Tað má sigast at NSÍ er í toppformi nú. Sunnudagin vunnu runavíkingar á Víkingi 4-2 og í dag vunnu teir 2-1 á B36 og hava nú eisini hálað seg upp á annað plássi við 30 stigum. B36 er í einum aldudali og hevur tapt tveir teir seinastu dystirnar.

NSÍ - B36 (2-1)

Klæmint A. Olsen 1-0

Klæmint A. Olsen 2-0

Høgni Eysturoy 2-1

Støðan í Effodeildini er hendan:

1. KÍ (35 stig)
2. NSÍ (30 stig)*
3. Víkingur (28 stig)
4. B36 (26 stig)*
5. HB (22 stig)
6. ÍF (22 stig)
7. TB (14 stig)
8. Skála (14 stig)
9. AB (9 stig)
10. B68 (7 stig)

*Ein dyst fleiri

Portal.fo

Ágot stríðist umborð á Ágot

23.06.2016 - 21:23

Tað eru ikki mong skip í froykska flotanum, um nakað, sum hefur so stóra familieran stuðul sum frystilíniskipið, Ágot, í Klaksvík. Hvørja ferð skipið er á Klaksvík, ja, so eru fleiri í familjuni umborð og hjálpa til við ymiskum. Hetta er sera flott, rós vert og fyrmyndarligt.

Hóast tað eru brøðurnir Hjaltur og Eyðstein Poulsen, sum eiga og reka skipið, so eru foreldur teirra, Ágot og Óli Poulsen, nærum líka virkin umborð sum teir, tá skipið er í havn.

- Eg trívist so væl umborð her- sigur 72 ára gamla Ágot.

Hon vaskar og hjúklar um hjá manningini. Áðrenn skipið fór á Flemish Cap í desember, ja, so hevði Ágot gjørt hovuðsreingerðing umborð einsamøll.

Áðrenn skipið fór til Grønlands nú í juni, ja, so var Ágot umborð og hugnaði um. Hon seymaði eisini skinn saman til skiparastólin, tí tað ljósa leðrið er so viðbrekið, segði hon brosandí.

- Eg ætlaði at gerast "sjómaður", tá eg var ung. Eg hevði fingið hýru við Grími Kamban, sum Volfang, pápabeiggi, førði. Vit skuldu til Grønlands at veiða tosk við línu og salta hann umborð. Tað var í 1961, eg var 17 ára gomul og eg og Óli høvdu gingið saman í tríggjar mánaðir.

Honum dámdi als ikki, at eg fór avstað. Hann segði bart út, at fór eg avstað, ja, so vóru tað ikki vit bæði, tá eg kom aftur.

Tann prísurin var ov høgur, so eg gav avboð, sigur Ágot og lítur skálkaliga yvir á Óla.

Fór Ágot avstað tá, hevði hon verið fyrsta froykska kvinna, sum mynstraði við froykskum fiskiskipi. Óli vil nærum ikki verða við, at hann var so avgjörður tá, men Ágot sigur, at tað passar, og hon lýgur ikki.

Dreymurin um at fara til skips gjørdist veruleiki fyri Ágot á summri 1993. Tá mynstraði hon sum kokkur við gomlu Ágot, sum sonurin Pól Eyðfinn átti og førði. Hann elskaði at hava mammuna sum kokk, sigur Ágot.

Hon var "summarkokkur" umborð á Ágot øll summrini frá 1993 til 1999, sum Pól Eyðfinn doyði um heystið 1999. Ágot hefur eisini verið styttri túrar við hesi Ágot og hefur ongantíð kent til sjóverk.

Óli, sum er 73 ára gamal, málur og heldur viðlíka ymiskt, sum handverkarar annars skuldu gjørt.

Harafturat er hann ein góður ørindadrongur, sigur Hjaltur, skiparin, um pápan.

Óli og Ágot ringja umborð nærum hvønn dag fyri at fylgja við, hvussu gongur hjá Ágot.

Jú, sigast kann av røttum, at línuskipið Ágot er ein familjufyrirætka, sum tey eru glað fyri, stolt av og ganga høgt uppí.

Harafturat er Ágot, manningin og familjur teirra við í dagligu bønunum hjá Ágot og Óla. Tey eru bæði fegin og takksom um arbeiðið hjá Froyksku Sjómansmissiónini.

Ágot er eisini við í sjómanskvinnuringinum í KFUM í Klaksvík. Arbeiðið teirra er, millum annað, at biðja fyri sjófólkkinum og at gera jólapakkar til teirra.

Línuskipið Ágot liggur nú og ætlandi til november mánaði í Norðurgrønlandi sum móðurskip hjá smábátum í Uumannaq-økinum. Teir taka ímóti, hageiða og frysta svartkalvan umborð og landa hann í Ilulisaat (Jakobshavn).

Portal.fo

Andakt

Elskar tú meg?

"Símun Jóhannesarson, elskar tú meg?" Jóh. 21,15.

Fyrstu ferð, Jesus og Pætur tosa saman eftir uppreisnina, setir

Jesus Pætur ein og sama spurning triggjar ferðir: “Elskar tú meg?”

Hvat skuldi Pætur svara? Tí sjálvur hevði hann nakrar dagar frammanundan triggjar ferðir avnoktað Jesus. Tá ið alt tað kenslusama verður tikið burtur úr orðinum “elska,” gerst tað eitt forpliktandi orð, og tí víkja vit uttanum, tá ið vit standa yvir fyri spurninginum, og kenna okkum sek.

“Tú veitst, at eg eri góður við teg,” svaraði Pætur. Minkaði hann harvið um væntanina? Nei, men hann sá støðuna úr einum øðrum sjónarhorni. Hann hevði onki at geva, og hann sló seg sjálván frammaná, um hann svaraði spurninginum við einum ja.

“Eg eri góður við teg,” segði hann, og tað tordi hann at siga, tí at hjá Jesu Kristi hevði hann funnið nakað, sum hann onga aðrastaðni fann, og sum hann ikki kundi umvera.

Onkuntíð hava vit sungið: “Teg vil eg elska, tú mín styrki,” og vit meintu kanska tað, vit sungu. Men vit skiltu, at veruleikin ikki var í samsvar við orðini. Hvat skulu vit siga, um Jesus nevnir okkum við navni og spyr: “Elskar tú meg?” Ikki er lætt at vera ærligur. Í fyrsta brævi sínum skrivar Jóhannes um Gud, sum er kærleiki: “Og vit hava ásannað og trúð tí kærleika, sum Gud hevur til okkara,” (4,16) og hann heldur fram: “Vit elska, tí at hann elskaði okkum fyrst.” Her skal ikki minkast um virðið í orðinum. Tað skal verða standandi, og í hesum “tí” lata vit akker okkara falla. Tí hann elskaði okkum fyrst. (4,19) Og so royna vit at geva eitt lyfti. Vit siga sum Pætur: “Tú veitst, at eg eri góður við teg.” “Hvønn skulu vit fara til? Tú hevur orð hins æviga lívs.”

Um nakar nú meg spyrja vil
um mína grund til frið,
um onki annað hoyrir til,
sum ein má hava við,
enn Jesu blóð og eina tað,
sum fleyt á Golgata hin dag,
tá svari eg: “Mín grund er góð,
mín grund er Jesu blóð!”

Sunnudagsblaðið

Valutanavn ▼	Nationalbankens middelkurs
Australske dollar	494,00
Bulgarske leva	380,39
Brasilianske real	194,90
Canadiske dollar	512,48
Schweizerfranc	684,04
Kinesiske renminbi.yuan	99,28

Tjekkiske koruna	27,490
Euro	743,96
Britiske pund	971,29
Hong Kong dollar	84,21
Kuna	98,92
Ungarske forint	2,3670
Israelske new shekel	170,82
Indiske rupees	9,7100
Japanske yen	6,1801
Mexicanske peso	35,710
Norske kroner	80,00
Newzealandske dollar	471,97
Polske zloty	170,75
Russiske rubel	10,200
Svenske kroner	79,97
Singapore dollar	487,78
Thailandske baht	18,550
Tyrkiske lira	227,57
US dollar	653,23
Sydafrikanske rand	45,180

Danskebank.dk

Andlát

Selma Christensen, fødd Joensen, ættað frá Gjógv andaðist á Holbæk sjúkrahúsi 19. juni, 83 ára gomul.

Danjal Næs, Nes, Hvalba, andaðist á sambýlinum í Hvalba týsdagin 21. juni, 99 ára gamal.

Nella Heinesen, vanlig nevnd Nella í Hoygarðinum, á Toftum, andaðist á Landssjúkrahúsinum mánadagin 20. juni, 96 ára gomul.
